

భారత విప్లవ నాయకుడు కామ్రేడ్ ఎస్.ఎ. రమాఫ్ అమరత్వాన్ని

పురస్కరించుకొని

సి.పి.ఐ. (మావోయిస్టు) సిసి సంతాప సందేశం

భారత విప్లవ నాయకుడు కామ్రేడ్ ఎస్.ఎ. రమాఫ్ 2014 ఫిబ్రవరి 9న రాత్రి 80 సంవత్సరాలకు పైబడిన వయస్సుతో తీవ్ర అనారోగ్యంతో అమరులైనారు. ఆంధ్రప్రదేశ్ రాష్ట్రంలోని అనంతపూర్ జిల్లా కదిరి పట్టణం ఆయని స్వస్థలం. ఆయన ఎల్.ఎల్.బి. విద్య చదివారు. 1950ల నుంచి భారత కమ్యూనిస్టు ఉద్యమంలో భాగమయ్యారు. సిపిఐ రివిజనిజంతోనూ, సిపిఐ (ఎం) నయా రివిజనిజంతోనూ సైద్ధాంతికంగా పోరాడిన వారిలో కామ్రేడ్ రమాఫ్ ఒకరు. కేంద్రకమిటీ, సి.పి.ఐ. (మావోయిస్టు) కామ్రేడ్ ఎస్.ఎ. రమాఫ్ కు తలవంచి వినమంగా జోహార్లు అర్పిస్తోంది.

నక్సల్బరీలో 1967లో ఆరంభమైన రైతాంగ సాయుధ విప్లవం భారత విప్లవ చరిత్రలోనే ఒక పెద్ద మలుపు. 1948 నుండి 1951 వరకు జరిగిన వీర తెలంగాణ సాయుధ పోరాటం, పునప్రా, వాయలార్, తెభాగ ఉద్యమాల విప్లవ వారసత్వ కొనసాగింపుగా చైతన్యపూరితంగా నిర్దిష్టమైన లక్ష్యంతో మార్క్సిజం-లెనినిజం-మావో ఆలోచనా విధానం (నేడు మావోయిజం) గైడెన్స్ లో ఆరంభమై కొనసాగుతున్న సాయుధ రైతాంగ విప్లవానికి నాంది నక్సల్బరీయే. రివిజనిస్టు నాయకత్వంపై తిరుగుబాటు చేసి పార్టీలో వదులైన సిద్ధాంత పోరాటం జరిపిన ఫలితంగా బద్దలైందే నక్సల్బరీ పోరాటం. గతంలోని తెలంగాణ సాయుధ పోరాటాన్ని తిరిగి భారతదేశంలో ఎజెండాలోకి తెచ్చిన పోరాటం. శత్రువు బలహీనంగా ఉండే విశాల గ్రామీణ ప్రాంతాలలో స్థావర ప్రాంతాలు నిర్మించి, ఒంటరి స్థలాల నుండి విస్తార ప్రాంతాలకు విస్తరిస్తూ క్రమక్రమంగా చివరకు నగరాలను చుట్టుముట్టి అధికారాన్ని హస్తగతం చేసుకునే దీర్ఘకాల ప్రజాయుద్ధ పంథా ద్వారా దేశవ్యాప్తంగా విజయం సాధించడమే విప్లవం యొక్క కేంద్ర, కీలక కర్తవ్యమనే విషయాన్ని నక్సల్బరీకి ముందు వరకెన్నడూ భారత కమ్యూనిస్టు పార్టీలో సిద్ధాంతపరంగా ఆమోదించి ఉండలేదు. మన దేశంలో ఊడలు దిగి ఉన్న రివిజనిజానికి మొట్టమొదటి గొడ్డలిపెట్టు. దానితోనే రివిజనిజానికి పునాదులు కదలబారాయి. నక్సల్బరీ రైతాంగ విప్లవం దేశవ్యాప్తంగా పీడిత ప్రజల నెంత ఉత్తేజపరిచిందో దోపిడీ వర్గాలనెంత కలవరపెట్టింది. నక్సల్బరీ మార్గమొక్కటే రైతాంగ విముక్తికి మార్గమనే అవగాహన క్రమంగా పీడిత రైతాంగంలో పెంపొందసాగింది. నానాటికీ పెరిగిపోతున్న నిరుద్యోగంతోనూ, ఆర్థిక సంక్షోభంతోనూ సతమతమౌతున్న కార్మిక-కర్షకులతో పాటు పట్టణ మధ్యతరగతి ఆ పోరాటంతో భారత విప్లవ చరిత్రలోనే ఎన్నడూ లేనంతగా ఉత్తేజం పొందింది. నక్సల్బరీలో అంటుకున్న నిప్పురవ్వ అణతకాలంలోనే భారతదేశంలో పలు తావులకు వ్యాపించింది. శ్రీకాకుళం, ముషాహరి, బీర్ భూమ్, గోపీవల్లభపూర్, లఖింపూర్, ఖేరీలలో జరిగిన రైతాంగ సాయుధ పోరాటాలు దోపిడీ వర్గాలను దేశవ్యాప్తంగా హడలెత్తించాయి.

రివిజనిస్టు నాయకత్వంపై తిరుగుబాటు చేసి నక్సల్బరీ వెల్లవను గట్టిగా సమర్ధించి, నక్సల్బరీ మార్గమే ఏకైక మార్గమని చాటి చెబుతూ ఆంధ్రప్రదేశ్ రాష్ట్రంలో విప్లవోద్యమానికి నాయకత్వాన్ని అందించిన కమ్యూనిస్టు విప్లవకారులలో కామ్రేడ్ రమాఫ్ ఒకరు. అప్పటి వరకూ వృత్తి రీత్యా లాయర్ గా పనిచేస్తూ బహిరంగ కార్యకలాపాలలో పనిచేసిన ఆయన ఆ వృత్తికి స్వస్తి చెప్పి అజ్ఞాతవాసంలోకి వెళ్లారు. కామ్రేడ్ చారుమజుందార్ నాయకత్వంలో తొలుత ఆయన 1968లో ఏర్పడిన ఏఐసిసిఆర్ లో చేరి ఆంధ్రప్రదేశ్ రాష్ట్ర కోఆర్డినేటింగ్ యూనిట్ రాష్ట్ర కమిటీ సభ్యునిగా ఉన్నారు. కామ్రేడ్ చారుమజుందార్ నాయకత్వంలో గుత్తికొండ బిలంలో ఆంధ్రప్రదేశ్ నాయకత్వ ప్రతినిధులతో జరిగిన సమావేశంలో పాల్గొని ఆంధ్రప్రదేశ్ రాష్ట్ర ఆర్గనైజింగ్ కమిటీ సభ్యునిగా ఎన్నికైనారు. అనంతరం 1969 ఏప్రిల్ 22న ఏర్పడిన సి.పి.ఐ. (ఎం-ఎల్)లో ప్రారంభం నుంచి ఉన్నారు. నాగిరెడ్డి, దేవులపల్లి, పుల్లారెడ్డిల మితవాద అవకాశవాద రివిజనిస్టు సిద్ధాంతాలకు వ్యతిరేకంగా సైద్ధాంతిక, రాజకీయ పోరాటాన్ని నిర్వహించిన ప్రముఖులలో ఆయన ఒకరు. ఆంధ్రప్రదేశ్ లో 1970 మేలో జరిగిన సి.పి.ఐ. (ఎం-ఎల్) రాష్ట్ర కాన్ఫరెన్స్ కు హాజరు అయ్యి రాష్ట్ర కమిటీ సభ్యునిగా ఎన్నికైనారు. 1972లో పార్టీలో చీలిక ఏర్పడినప్పుడు సెంట్రల్ ఆర్గనైజింగ్ కమిటీ, సి.పి.ఐ. (ఎం-ఎల్) వక్షాన నిలబడి ఆంధ్రప్రదేశ్ ప్రొవిన్షియల్ కమిటీ (రాష్ట్ర కమిటీ) సభ్యునిగా ఉన్నారు. 1973లో బెంగాల్ లో అరెస్టయినారు. 1977లో ఆంధ్రప్రదేశ్ ప్రొవిన్షియల్ కమిటీ మారిన పరిస్థితులకు అనుగుణంగా ఎత్తుగడలు రూపొందించిన ఆగస్టు తీర్మానాన్ని వ్యతిరేకిస్తూ కామ్రేడ్ రమాఫ్ పార్టీ నుంచి బయటకు వెళ్లిపోయారు. ఎత్తుగడల విషయంలో పార్టీలో తన అభిప్రాయాలను చర్చకు పెట్టి రెండు పంథాల మధ్య పోరాటాన్ని సాగించాల్సిందిగా ఆంధ్రప్రదేశ్ ప్రొవిన్షియల్ కమిటీ, ప్రత్యేకించి రాయలసీమ కామ్రేడ్స్ విజ్ఞప్తి చేసినప్పటికీ కామ్రేడ్ రమాఫ్ తిరస్కరించి పార్టీ నుంచి వెళ్లిపోయారు. ఆయన విడిగా ఆంధ్రప్రదేశ్ రాష్ట్రంలో మరో విప్లవ పార్టీని ఏర్పరచారు. దీంతో పార్టీలో చీలిక ఏర్పడింది.

1979లో కామ్రేడ్ రమాఫ్ సి.పి.ఐ. (ఎం-ఎల్) కేరళ రాష్ట్ర కమిటీతో కలిసి సెంట్రల్ రీఆర్గనైజింగ్ కమిటీ (సిఆర్ సి), సి.పి.ఐ. (ఎం-ఎల్) స్థాపనలో భాగమయ్యారు. అందులో ఆయన సిఆర్ సి కమిటీ సభ్యునిగా ఉండినారు. అంతర్జాతీయ కమ్యూనిస్టు ఉద్యమం (రిమ్) మూడు వ్యవస్థాపక మెంబర్లలో సిఆర్ సి ఒకటి. పెరూ కమ్యూనిస్టు పార్టీ, రివల్యూషనరీ కమ్యూనిస్టు పార్టీ (అమెరికా)లు మిగతా రెండు వ్యవస్థాపక మెంబర్లుగా ఉండినాయి. సిఆర్ సి 1980లలో ఆంధ్రప్రదేశ్ లో సాయుధ పోరాటాన్ని నిర్మించేందుకు అనేక ప్రయత్నాలు చేసినప్పటికీ ప్రజాపునాది పెంచుకోలేకపోవడంతో తగిన ఫలితాలు పొందలేకపోయింది. పార్టీ ప్రజలలోకి వెళ్లడంలో విఫలం కావడంతో పార్టీ విస్తరించలేక ఉద్యమం

దెబ్బతినిపోయింది. సిఆర్‌సి, సి.పి.ఐ. (ఎం-ఎల్) ప్రధాన కార్యదర్శిగా ఉన్న వేణు మితవాద అవకాశవాద రివిజనిస్టు సిద్ధాంతాన్ని కామ్రేడ్ రహ్మాఫ్ వ్యతిరేకిస్తూ దానితో తెగతెంపులు చేసుకొని విప్లవ పంథాను చేపట్టారు.

కామ్రేడ్ రహ్మాఫ్ 1987లో ఆ పార్టీని సి.పి.ఐ. (ఎం-ఎల్) రెడ్‌ఫ్లాగ్‌గా పునర్నిర్మాణం చేయడంలో భాగమై దాని సిసి మెంబర్‌గా 1998 వరకూ కొనసాగారు. దాని ప్రధాన కార్యదర్శిగా ఉన్న రామచంద్రన్ తీసుకొని వచ్చిన మితవాద అవకాశవాద రివిజనిస్టు పంథాకు వ్యతిరేకంగా పోరాడి సరైన విప్లవ పంథా చుట్టూ ఆ పార్టీలోని విప్లవకారులను సమైక్యంగా నిలబెట్టారు. తర్వాత ఎంయుసి, సి.పి.ఐ. (ఎం-ఎల్) మహారాష్ట్ర కేరళ యూనిట్లతో కలిసి 1999లో సి.పి.ఐ. (ఎం-ఎల్) నక్సల్బరీగా ఆవిర్భవించాయి. ఈ యూనిఫైడ్ పార్టీకి 2008 వరకూ కామ్రేడ్ రహ్మాఫ్ ప్రధాన కార్యదర్శిగా పనిచేశారు. కామ్రేడ్ రహ్మాఫ్ దానిని ఒక విప్లవ పార్టీగా నిలదొక్కుకునేట్లు కృషి చేశారు. ఈ పార్టీ సికంపోసా (కోఆర్డినేషన్ కమిటీ ఆఫ్ మావోయిస్టు పార్టీస్ అండ్ ఆర్గనైజేషన్స్ ఆఫ్ సౌత్ ఆసియా) వ్యవస్థాపక సభ్యురాలు. విప్లవ ప్రచారం చేయడంలో ఈ పార్టీ మంచి పాత్ర నిర్వహించింది. అంతర్జాతీయంగా ఆర్.సి.పి. (అమెరికా) నాయకుడు బాబ్ అవాకిన్, నేపాల్‌లో యు.సి.పి.ఎన్. (మావోయిస్టు)లో ప్రచండ, భట్టారాయ్‌లు ముందుకు తెచ్చిన రివిజనిస్టు పంథాలను ఎండగట్టడంలో రిమ్‌లోనూ, కంపోసాలోనూ ప్రముఖ పాత్ర నిర్వహించింది. 2008 తర్వాత నుంచి కామ్రేడ్ రహ్మాఫ్ తీవ్ర అనారోగ్యానికి గురైనారు.

కామ్రేడ్ రహ్మాఫ్ ఎన్నటికైనా భారతదేశంలో ఒక సరైన మావోయిస్టు పంథా చుట్టూతా విప్లవకారులందరూ సమైక్యం కావాలనే ఆకాంక్షతో, విశ్వాసంతో పనిచేశారు. ఉద్యమంలో వచ్చిన అనేక ఆటపోట్లను, ప్రభుత్వ నిర్బంధాలను లెక్కచేయకుండా విప్లవం యెడల అచంచల విశ్వాసం, దృఢ నిశ్చయం, సంకల్పంతో కామ్రేడ్ రహ్మాఫ్ చివరి వరకూ ఒక గొప్ప విప్లవ నాయకుడిగా నిలిచాడు. భారతదేశంలో నూతన ప్రజాస్వామిక విప్లవం విజయం కోసం దీర్ఘకాల ప్రజాయుద్ధ పంథాను సాకారం చేయడానికి అహర్నిసలు కృషి చేశారు. తాను నిర్మించిన పార్టీని మావోయిస్టు విప్లవ పంథా చుట్టూ సమైక్యం చేసి భారతదేశంలోని నిజమైన విప్లవకారుల ఐక్యతను సాకారం చేసే కృషిలోనే అమరుడయినాడు. “నక్సల్బరీ ఏక్ హీ రాస్తా” అనే నినాదాన్ని సార్థకం చేశారు.

కామ్రేడ్ రహ్మాఫ్ అమరత్వాన్ని ఎత్తివదుతూ మా సిసి, సిపిఐ (మావోయిస్టు) ఆయన మరణానికి ప్రగాఢ సంతాపాన్ని తెలియజేస్తోంది. ఆయన కుటుంబ సభ్యుల దుఃఖంలో భాగం పంచుకుంటోంది. ఆయన కలలు కన్న నూతన ప్రజాస్వామిక సమాజం-సోషలిజం-కమ్యూనిజం లక్ష్యాన్ని సాకారం చేయడం కోసం తుదికంటా పోరాడుతామని ఈ సందర్భంగా మరోసారి శపథం చేస్తోంది.



అభయ్,

అధికార ప్రతినిధి, కేంద్ర కమిటీ,

భారత కమ్యూనిస్టు పార్టీ (మావోయిస్టు)